


АТО МИРХОЧА

МАЃСУМА



I

Маъсума гуфтугӯи пасти падар ва овози эътирозомези модарро шунида, дилаш боз бабозӣ даромад.

– Биё, розӣ шав, занак, дар парваришгоҳи нобиноён барояш хубтар аст, ба Худо, – мегӯяд падар.

Садои ширадор, аммо ғамангези модар банди дили Маъсумаро меларзонад:

– Дилам намешавад, кӯр бошад ҳам, чигарбанди мост. Дар он ҷо, Худо

медонад, аҳволаш чӣ мешавад?

– Бовар кун, – исрор меварзад падар,
– ҳам барои мо нағз, ҳам барои духтарак.
– Барои тую ҳамин се духтари сиҳҳат нон
ёбам, давлати калон. Дирӯз барои хонаи
боймак санг шикастам. Санг не, гӯё
миёну дастҳоямро шикастам. Худоё, ба
ҷои ин кӯрдухтар як писарам медодӣ...

– Чӣ илоҷ, мардак? То дар танам
мадор буд, қуте пайдо мекардам. Ин
бемории сабилмонда абгорам кард, дигар
коре аз дастам намебарояд. Акнун
тамоми умедамон ба ту.

Гиряи пасту пуралами модар дили
Маъсумаро сиёҳ кард. Суханони падар
чигарашро сӯзонданд. Сели сиришки талх
даруни синаашро хорошида, ҷониби
дидагон шитофт. Барои он ки фиғон
накашад, духтар парӯ зад ва даҳонашро
ба таксарӣ пахш намуд. Дақиқае гӯшҳояш
қуфл заданд. Сипас талотуми эҳсосаш
фуру нишасту овози падарро шунид:

— ... пой қадам накард. Таваллуд
шуду ҷанг сар зад. Қашшоқу бечора
гаштем. Агар бурда супоремаш, бовар
дорам, ки зиндагиамон беҳтар мешавад.

Садои хастаи модар баланд шуд:

– Ношукр нашав, мардак, ки Худо фарзандгадоямон накунад. Беҳтараш маро бурда ба дарё партою духтараки бетолеъамонро нигоҳубин кун.

Ашк аз чашмони нобинои Маъсума мисли борон рехт. Дилаш меҳост муъчизае рух диҳаду чашмонаш бино гарданд ва ӯ дастёри падару модараш гардад. Вале як рӯз пас ҳодисае рух доду олами торик барои Маъсума аз гӯр ҳам ториктар гашт.

II

Рӯзи дигар модараш чон дод.
Маъсума бо се хоҳараш дар сари ҷисми
бечони вай нолаҳои пурсӯз карданд,
ҷигарҳояшон об гашт. Маъсума барои
охирин бор худро болои модар партофта,
бо панҷаҳои нозуки хеш рӯяшро сила
мекарду менолид:

– Ҳой ягона муттакоям, модари
бебаҳоям, акнун тарафи мани
шумқадамро кӣ мегирад? Ин ту будӣ, ки
то охирин нафас бароям мубориза бурдӣ.
Акнун ту, ки аз хона рафтӣ, ман ҳам дар

он намоном.

Намози пешин мардон тобутро ба гӯристон бурданд. Маъсума ҳис мекард, ки падараш ўро дар хона намонад.

III

Падари Маъсума ягона гови худро сарфи худоии занаш карду хонавода аз шир ҳам маҳрум шуд. Духтарони тандуруст ёфту тофти падарашонро байни худ тақсим карда меҳўрданд, аммо аз ғояти чашмгуруснагӣ бисёр вақт хоҳараки нобинояшонро аз ёд

мебароварданд. Танҳо хоҳари аз ӯ калонтараш Гулсум барояш ҳар рӯз чизе дода, оташи гуруснагиашро паст мекард. Маъсума заиф, рангаш хазон гашт. Падар танҳо шоми торик ба хона меомаду аз хастагӣ зуд дароз кашида хоб мерафт.

Аммо як рӯзи якшанбе дар хона монду ҳоли Маъсумаро дида, дилаш танг шуд. Духтар дар як кунчи ҳавлӣ ба садои бозикунии хоҳаронаш гӯш дода, хомӯшу танҳо менишаст. Хоҳаронаш ба вай эътибор намедоданд.

– Духтарам, медонам, хоҳаронат туро

нигоҳубин намекунанд. Худи пагоҳ ман
туро ба парваришгоҳи нобиноён мебарам.

Ашки чашмони Маъсума шашқатор
шуд.

– Падарчон, илтимос, маро ба ҷое
набар, ман аз хона берун рафтан
намеҳоҳам.

– Охир, ман бароят вақт намеёбам.
Ҳамин хел давом кунад, чанд рӯз пас
ҷонат мебарояд.

– Падарчон, Гулсум маро гушнаю
ташна намемонад. Ба ҳамааш тоқат
мекунам, фақат аз хона набароред, шуд.

Шояд рӯзе расад, ки ман ҳам дасти шуморо бигирам.

– Ман аз ин биноҳо умеде надораму ту бароям чӣ карда метавонӣ? Гап якто – пагоҳ туро ба парваришгоҳи нобиноён мебарам!

Бегоҳ Маъсума гапи падарро ба хоҳаронаш расонд. Онҳо хурсанд шуданд.

– Ту равӣ, ба ман нон бисёртар мерасад, – гуфт калонӣ.

– Ман ҳам барои нашустани либосат дигар гап намешунавам, – гуфт хоҳари дуюм.

Танҳо дили Гулсум ба Маъсума сӯхт:

– Хоҳарчон, модарам нест, ки туро парасторӣ кунад. Моҳи сентябр мактаб сар мешавад. Мо мактаб равем, падарамон кор равад, аҳволи ту тамоман бад мешавад. Ба парваришгоҳи нобиноён равӣ, беҳтар. Мо туро ҳатман хабар мегирем.

– Ман ҳам калон шудам, хоҳарчон. Набинам ҳам, дар хонаву ҳавлӣ беҳато гашта метавонам. Баъди чанд вақт дастёратон мешавам, мешӯям, мерӯбам, мепазам.

Аммо касе ба гапи Маъсума гӯш
надод. Бухчаашро бастанд.

III

Падар Маъсумаро, пас аз нишастан
дар чанд мошин ва паймудани бештар аз
панҷсад километр роҳ, ниҳоят ба
парваришгоҳ расонд. Баъд аз муоинаи
духтуру суҳбат бо мудир ва кадом як зани
нармагуфтор падар аз ду рухсори Маъсума
бӯсиду гуфт:

– Духтарам, дар ин чо се вақт хӯрок
мехӯрӣ, хату савод ёд мегириӣ, тозаю озода

мешавӣ, ба касе муҳтоҷ намегардӣ.

Маъсума ба гардани падараш овехт
ва талх гирист.

– Ҷон, падарҷон, шумо гумон
мекунед, ки ман дар хона худро муҳтоҷу
ҳақир эҳсос мекардам? Не, ҳаргиз не.
Барои ман ҳамон ним ноне, ки аз
дастатон меҳӯрдам, ҳамон гапҳои хубе, ки
гоҳе шумою хоҳараконам дар ҳақам
мегуфтед, аз ҳама чиз боло буданд.
Илтимос, маро гашта ба хона бар. Ман
тамоми кори хонаро ёд мегирам,
телевизору радио гӯш карда, савод ҳам

мебарорам. Падарчон, ваъда медиҳам, ки аз ҳама духтаронат туро беҳтару хубтар нигоҳубин мекунам.

Аммо, афсӯс! Падар Маъсумаро ба парваришгоҳ супурду рафт.

IV

Парваришгоҳ макони бароҳату рифоҳе буд. Дар мамлакат ҷанг акнун поён ёфта, қашшоқӣ ҳукм меронд. Аммо давлат парваришгоҳро бенаво намегузошт. Маъсума ва даҳҳо бачагони имкони ҷисмониашон маҳдуди дигар дар

ин чо орому хушком ба воя мерасиданд.
Онҳо дарс мехонданд, ҳар гуна ҳунари
барои нобиноён мувофиқ меомӯхтанд,
дӯстони ҳамдил пайдо мекарданд, —
муҳимаш, саргарми машғулиятҳо шуда,
ғами маъюбии худро аз ёд
мебароварданд.

Аз байн чор сол гузашт. Маъсума
сездахсола шуд. Ба мураббиён ва
бачагони ҳамқисматаш унс гирифтуну меҳр
баст. Вале ба ёди падар ва хоҳарон дилаш
ҳамеша гум мезад. Гоҳе ба ёди модари
азиз мегиристу гоҳе иштиёқи шунидани

садои падару хоҳарон дилашро сӯрох-
сӯрох мекард. Бахусус Гулсуми барояш
меҳрубонро бисёр пазмон шуда буд.

Дар тамоми ин муддат падараш боре
ӯро хабар нагирифт, лоақал номае
нанавишт. Вале ин ҳам муҳаббати
Маъсумаи дарёдилро ба вай заррае кам
накард. Тамоми ин чор сол, аз чӣ бошад,
духтар бовар дошт, ки рӯзе падар ҳатман
ба суроғаш меояд.

Барои он ки аҳли хонаводааш ӯро
фаромӯш накунанд, Маъсума ҳанӯз дар
соли аввал омаданааш ба парваришгоҳ

нақшай ачибе кашида буд.

V

Рӯзебамураббияш,
кизаниҳалимупорсоебуд, орзуи дилашро
баён кард:

– Холаҷон, бисёр меҳоҳам, ки
падарам маро хабар гирад. Чӣ кор кунам?

– Ба падарат нома навис, духтарам, –
ҷавоб дод мураббия.

– Чанд бор навиштам, ҷавобе
наомад.

– Ин ҷанги хонасӯз кори почтаро ҳам

шикаст. Телефон кун.

– Дар деҳаи мо телефон нест, холаҷон.

Мураббия сарашро сила карду ноилоҷ китф дарҳам кашид:

– Ягон касро аз тарафҳои шумо бидам, ҳатман дар бораи ту гап мезанам.

Банохост ба сари Маъсума фикри тоза омад:

– Холаҷон, барои он ки падарам садои маро шунавад, ба ман як ёрдам кунед.

– Чӣ кунам, духтарҷон?

– Маро ба махфили овозхонон баред.

– Ин кори мушките нест, аммо падарат ин чо набошад, ки садоятро шунавад.

– Ман овозхони машхур мешавам, холаҷон. Дар деҳаи мо радио ҳаст. Овозамро шунавад, падарам, албатта, ба суроғам меояд.

Суханони Маъсума дили мураббияро реш-реш карданд. Вай хомӯшона ашкҳои аз қаъри дил чӯшидаашро пок карду гуфт:

– Худи пагоҳ туро ба клубамон мебарам. Ба шарте ки агар мудир қабул

кунад, овозхон мешавӣ.

VI

Мудири клуб пас аз имтиҳони
осонакак гуфт:

– Духтарам, ту истеъдоди модарзод
дорӣ. Аз ҳамин соат ба машғулият шурӯъ
кун.

Клуби парваришгоҳ ба макони
дӯстдоштаи Маъсума мубаддал гардид.
Вай бо чунон ғайрате ба омӯхтани
созандагию навозандагӣ пардохт, ки
муаллимонаш дар ҳайрат афтоданд. Ба

чуз оҳангу суруд барои Маъсума дар олам
дигар чизе вучуд надошт. Вай месароиду
менавохт, менавохту месароид... Ва шабе
ин мисраъҳо аз кадом кунчи осмон ба
дилаш фуруд омаданд:

Ашк резам зи ду чашми торик
Эй падарчон, ба суроғам ту биё.
Дур аз чашму ба қалбам наздик,
Эй падарчон, ба суроғам ту биё.
Резад аз дидаи ман оби анор,
Эй падарчон, ба суроғам ту биё.
Гашт Маъсумайи ту булбули зор,
Эй падарчон, ба суроғам ту биё...

Рӯзи дигар бо ёрии муаллим онҳоро оҳанги дилхароше басту чунон хонд, ки чигари ҳама об гардид.

Ҳамдарсону муаллимон дар андак муддат мафтунӣ садои хуши Маъсума шуданд. Овозааш дар тамоми парваришгоҳ паҳн гашт. Ҳар ҳафта рӯзи ҷумъа маъмурият барои тарбиягирандагон маҳфилҳои дилхушӣ меорост. Маъсума гули сари сабади ин маҳфилҳо гашт.

Дар соли чорум Маъсума дар сатҳи ноҳия ном баровард. Ёро аз номи

парваришгоҳ ба чорабиниҳои калон
мебурданд. Вай бо садои дилнишину
сурудҳои зебои худ ҳазорон мухлис пайдо
кард. Сурудаҳояшро телевизиону радио
сабт карда, гоҳ-гоҳ манзури мардум
мегардонданд. Бахусус, суруди «Эй
падарчон, ба суроғам ту биё» аз даҳон ба
даҳон гузашта, дар тамоми кишвар
машҳур гашт.

VII

Рӯзи Модарон буду ноҳия хушҳолии
ҳамагонӣ дошт. Маъсума дар саҳани

Қасри фарҳанг ҳунарнамоӣ мекард. Чанд сози дилошӯб хонду дар охир мувофиқи талаби тамошобинон суруди писандидаи тамоми мардум «Эй падарчон, ба суроғам ту биё»-ро бо лаҳни чигарсӯз адо кард. Начвои духтар чунон таъсирбахш буд, ки дар чашми аҳли толор ашк ҳалқа зад. Ин асно марди баландқомати рустоинамое бо ду дасти боз толорро гузашта, чун уқоби кӯҳӣ ба сахнабаромад ва нидо баровард:

– Духтарам, қонам, чигарам, инак ба суроғат омадам!

– Падарчон! – бонг зад Маъсума ва
ҷониби падар давид. Падару духтар
ҳамдигарро ба оғӯш кашиданд. Ин асно
хоҳарони Маъсума низ ҳар се ба сахна
баромада, ба гардани Маъсума овехтанд.

Садоҳои шодмонию фараҳ дар толор
баланд шуданд. Мардум таҳти
кафкӯбиҳои пурмавҷ Маъсумаю аҳли
хонаводаашро гулборон намуд.